

SENTENZA TAL-QORTI TAL-ĠUSTIZZJA (Awla Manja)

26 ta' Ottubru 2010\*

Fil-Kawża C-97/09,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Unabhängiger Finanzsenat, Außenstelle Wien (l-Awstrija), permezz ta' deċiżjoni tal-4 ta' Marzu 2009, li waslet fil-Qorti tal-Ġustizzja fl-10 ta' Marzu 2009, fil-proċedura

**Ingrid Schmelz**

vs

**Finanzamt Waldviertel**

IL-QORTI TAL-ĠUSTIZZJA (Awla Manja),

komposta minn V. Skouris, President, A. Tizzano, J.N. Cunha Rodrigues, K. Lenaerts, J.-C. Bonichot kif ukoll P. Lindh u C. Toader, Presidenti ta' Awla, E. Juhász, G. Arestis, A. Borg Barthet, M. Ilešič, T. von Danwitz u A. Arabadjiev (Relatur), Imħallfin,

\* Lingwa tal-kawża: il-Ġermaniż.

Avukat Ġenerali: J. Kokott,  
Reġistratur: K. Malacek, Amministratur,

wara li rat il-proċedura bil-miktub u wara s-seduta tat-13 ta' April 2010,

wara li kkunsidrat l-osservazzjonijiet ippreżentati:

- għall-Gvern Awstrijak, minn C. Pesendorfer u J. Bauer, bħala aġenti,
  
- għall-Gvern Ġermaniż, minn C. Blaschke u J. Möller, bħala aġenti,
  
- għall-Gvern Grieg, minn M. Tassopoulou u K. Georgiadis kif ukoll I. Bakopoulos, bħala aġenti,
  
- għall-Kunsill tal-Unjoni Ewropea, minn A.-M. Colaert u J.-P. Hix, bħala aġenti,
  
- għall-Kummissjoni Ewropea, minn D. Triantafyllou u B.-R. Killmann, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tas-17 ta' Ġunju 2010,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-validità, fid-dawl tal-Artikoli 12 KE, 43 KE, 49 KE u tal-prinċipju ta' trattament ugwali, tal-Artikoli 24(3) u 28i tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ - Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1, p. 23) kif emendata bid-Direttiva tal-Kunsill 2006/18/KE, tal-14 ta' Frar 2006 (ĠU 2006 L 270M, p. 243) (iktar 'il quddiem is-"Sitt Direttiva"), kif ukoll l-Artikolu 283(1)(ċ) tad-Direttiva tal-Kunsill 2006/112/KE, tat- 28 ta' Novembru 2006, dwar is-sistema komuni ta' taxxa fuq il-valur miżjud (ĠU 2006, L 347, p. 1, iktar 'il quddiem, id-"Direttiva tal-VAT"). Din it-talba tirrigwarda wkoll l-interpretazzjoni tal-Artikolu 24(2) tas-Sitt Direttiva u tal-Artikolu 287 tad-Direttiva tal-VAT.
- 2 Din it-talba giet ipprezentata fil-kuntest ta' kawża bejn I Schmelz, ċittadina Ġermaniża li tirrisjedi fil-Ġermanja u l-Finanzamt Waldviertel (iktar 'il quddiem il-"Finanzamt"), dwar stima tat-taxxa mahruġa mill-Finanzamt u li tikkonċerna t-taxxa fuq id-dhul mill-bejgħ allegatament dovuta minn I. Schmelz għall-perijodi annwali 2006 u 2007 fir-rigward tad-dhul tagħha mil-lokazzjoni ta' appartament li jinsab fl-Awstrija.

## Il-kuntest ġuridiku

### *Il-leġiżlazzjoni tal-Unjoni*

#### Is-Sitt Direttiva

- 3 Skont l-Artikolu 13B(b) tas-Sitt Direttiva, l-Istati Membri għandhom jeżentaw il-kiri jew il-lokazzjoni ta' proprjetà immobbli.
  
- 4 L-Artikolu 24(2)(a) u (b) tas-Sitt Direttiva, bit-titolu "Skema speċjali għall-imprizi żgħar", taħt it-Titolu XIV tagħha dwar l-iskemi speċjali, jippermetti, essenzjalment, lill-Istati Membri li jżommu jew jagħtu eżenzjoni mit-taxxa fuq il-valur miżjud (iktar 'il quddiem il-"VAT") lill-persuni taxxabbli li d-dhul mill-bejgħ annwali tagħhom fil-massimu jilhaq l-ekwivalenti f'munita nazzjonali ta' 5 000 units tal-munita Ewropea bir-rata tal-kambju tal-ġurnata li fiha kienet adottata s-Sitt Direttiva.
  
- 5 Skont il-Punt 2(ċ) tat-Taqsima IX, bit-titolu "Tassazzjoni", fl-Anness XV tal-Att dwar il-kundizzjonijiet tal-adeżjoni tar-Repubblika tal-Awstrija, tar-Repubblika tal-Finlandja u tar-Renju tal-Iżvezja u l-aġġustamenti għat-Trattati li fuqhom hija stabbilita l-Unjoni Ewropea (ĠU 1994, C 241, p. 21, u ĠU 1995, L 1, p. 1, iktar 'il quddiem l-"Att ta' Adeżjoni", skont l-Artikolu 24(2) sa (6) tas-Sitt Direttiva, ir-Repubblika tal-Awstrija tista' teżenta mill-VAT il-persuni taxxabbli li għandhom dhul mill-bejgħ annwali li huwa inqas mill-ekwivalenti fil-munita nazzjonali għal EUR 35 000.

6 L-Artikolu 24(3) tas-Sitt Direttiva jipprovdi li:

“Il-konċetti ta’ l-eżenzjoni [...] jistgħu japplikaw għall-provvista ta’ oġġetti u servizzi mill-impriżi żgħar.

L-Istati Membri jistgħu jeskludu ċertu transazzjonijiet mill-arranġamenti pprovduti fil-paragrafu 2 [...]”

7 L-Artikolu 28(2)(j) tas-Sitt Direttiva jipprovdi li “ir-Repubblika ta’ l-Awstrija tista’ tapplika waħda miż-żewġ rati mnaqqsa stabbiliti fit-tielet sub-paragrafu ta’ l-Artikolu 12(3)(a) għall-kiri [lokazzjoni] ta’ proprjetà immobbli għall-użu residenzali, sakemm din ir-rata ma tkunx inqas minn 10%”.

8 L-Artikolu 28i tas-Sitt Direttiva, bit-titolu “Skema speċjali għall-impriżi żgħar”, zied il-paragrafu s-segwenti mal-Artikolu 24(3) tal-istess direttiva:

“F’kull ċirkostanza [...] il-provvisti ta’ oġġetti u servizzi magħmula minn persuna taxxabbli li mhix stabbilita ġewwa t-territorju tal-pajjiż għandhom jiġu esklużi mill-eżenzjoni mit-taxxa skond il-paragrafu 2.”

## Id-Direttiva tal-VAT

- 9 Skont l-Artikolu 135(1)(l) tad-Direttiva tal-VAT, l-Istati Membri għandhom jeżentaw il-kiri jew il-lokazzjoni ta' proprjetà immobbli.
- 10 L-Artikolu 117(2)(j) tad-Direttiva tal-VAT jipprovdi li r-Repubblika tal-Awstrija “tista' tapplika waħda miż-żewġ rati mnaqqsa previsti fl-Artikolu 98 għall-kiri [lokazzjoni] ta' proprjetà immobbli għall-użu residenzali, sakemm din ir-rata ma tkunx inqas minn 12 %”.
- 11 Skont l-Artikolu 272(1)(d) tad-Direttiva tal-VAT l-Istati Membri jistgħu jhollu “l-persuni taxxabli koperti mill-eżenzjoni għal impriži żgħar prevista fl-Artikoli 282 sa 292” minn xi uħud mill-obbligi jew minn kull obbligu msemmija fil-Kapitoli 2 (“Identifikazzjoni”, 3 (“Fatturazzjoni”), 4 (“Kontabilità”), 5 (“Denunzi”) u 6 (“Dikjarazzjonijiet rikapitolattivi”) tat-Titolu XI (“Obbligi ta' persuni taxxabli u ta' ċerti persuni mhux taxxabli”) ta' din id-direttiva.
- 12 It-Titolu XII tad-Direttiva tal-VAT dwar “Skemi speċjali”, jinkludi Kapitolu 1 bit-titolu “Skema speċjali għall-impriži żgħar”. L-Artikolu 281, fit-Taqsima 1 ta' dan il-Kapitolu 1, dwar “Proċeduri speċjali għall-impożizzjoni u l-ġbir”, jippermetti, essenzjalment, lill-“Istati Membri li jistgħu jiltaqgħu ma' diffikultajiet fl-applikazzjoni ta' l-arranġamenti tal-VAT normali għall-impriži żgħar, minhabba fl-attivitajiet jew fl-istruttura ta' tali impriži, [...] [li] japplikaw proċeduri simplifikati [...] u l-ġbir tal-VAT [...]”.
- 13 L-Artikolu 282 tad-Direttiva tal-VAT, inkluż fit-Taqsima 2 tal-imsemmi Kapitolu 1, bit-titolu “Eżenzjonijiet jew ħelsien [tnaqqis] gradwat”, jispeċifika li l-“eżenzjonijiet u l-ħelsien [tnaqqis] mit-taxxa gradwat previst f'din it-Taqsima għandhom japplikaw għall-provvista ta' merkanzija u servizzi mill-impriži żgħar”.

- 14 Skont l-Artikolu 283(1)(ċ) tad-Direttiva tal-VAT, li jinsab fl-istess Taqsima 2, l-arranġament previsti f'din it-Taqsima ma għandhomx japplikaw għall-“provvisi ta' merkanzija jew servizzi magħmula minn persuna taxxabli li mhix stabbilita fl-Istat Membru li fih hi dovuta l-VAT”.
- 15 Skont l-Artikolu 287 tad-Direttiva tal-VAT, l-“Istati Membri li aderew wara l- 1 ta' Jannar 1978 jistgħu jeżentaw lill-persuni taxxabli li l-fatturat [dħul mill-bejgħ] annwali tagħhom ma jkunx oġġa mill-ekwivalenti f'munita nazzjonali ta' l-ammonti li ġejjin bir-rata tal-kambju fil-ġurnata ta' adeżjoni tagħhom”. Għar-Repubblika tal-Awstrija, dan l-ammont huwa ffixsat għal EUR 35 000.
- 16 L-Artikolu 288 tad-Direttiva tal-VAT jipprovdi li:

“Il-fatturat [id-dħul mill-bejgħ] li jservi bħala referenza għall-iskopijiet ta' l-applikazzjoni ta' l-arranġamenti previsti f'din it-Taqsima għandhom jikkonsistu fl-ammonti li ġejjin, mingħajr VAT:

- 1) il-valur tal-provvisti ta' merkanzija u servizzi, sakemm dawn ikunu ntaxxati;
- 2) il-valur tat-transazzjonijiet li huma eżenti, bil-possibbiltà ta' tnaqqis tal-VAT imħallsa fl-istadju ta' qabel, skond l-Artikoli 110 u 111, l-Artikolu 125(1), l-Artikoli 127, jew l-Artikolu 128(1);
- 3) il-valur ta' transazzjonijiet li huma eżenti skond l-Artikoli 146 sa 149 u l-Artikoli 151, 152 jew 153;

- 4) il-valur ta' transazzjonijiet ta' proprjetà immobbli, transazzjonijiet finanzjarji kif imsemmija fil-punti (b) sa (g) ta' l-Artikolu 135(1), u s-servizzi ta' l-assigurazzjoni, sa kemm dawn it-transazzjonijiet ma jkunux transazzjonijiet anċillari.

Madankollu, iċ-ċessjonijiet ta' l-assi kapitali tangibbli jew intangibbli ta' impriza m'għandhomx jittiehdu in konsiderazzjoni għall-iskopijiet tal-kalkolazzjoni tal-fatturat [tad-dhul mill-bejgħ].”

- 17 Skont l-Artikoli 411 u 413 tad-Direttiva tal-VAT, din id-direttiva hassret, partikolarment, is-Sitt Direttiva u dahlet fis-sehħ fl-1 ta' Jannar 2007.

### *Il-leġiżlazzjoni nazzjonali*

- 18 Skont l-Artikolu 6(1)(16) tal-Liġi tal-1994 dwar it-Taxxa fuq id-Dhul mill-Bejgħ (Umsatzsteuergesetz 1994, BGBI. 663/1994, iktar 'il quddiem l-“UStG 1994”), fil-verżjoni tagħha applikabbli għall-fatti inkwistjoni fil-kawża prinċipali, il-kiri u l-lokazzjoni ta' proprjetà immobbli huma eżenti mit-taxxa fuq id-dhul mill-bejgħ, bl-eċċezzjoni, b'mod partikolari, il-lokazzjoni ta' proprjetà immobbli għall-użu residenzjali.
- 19 L-Artikolu 6(1)(27) tal-UStG 1994, fil-verżjoni tagħha applikabbli għall-fatti inkwistjoni fil-kawża prinċipali, jipprovdi li huma eżenti “id-dhul mill-bejgħ ta' imprizi żgħar. ‘Impriza żgħira’ tfisser impriza residenti jew stabbilita fit-territorju nazzjonali u li d-dhul mill-bejgħ tagħha fis-sens tal-Artikolu 1(1)(1) u (2) matul il-perijodu ta' stima ma jaqbiżx l-ammont ta' EUR 22 000” għas-sena 2006 u EUR 30 000 għas-sena 2007.



**Il-kawża prinċipali u d-domandi preliminari**

- 20 I. Schmelz, ċittadina Ġermaniża, tirrisjedi fil-Ġermanja. Hija s-sid ta' appartament fl-Awstrija li tikri b'kera ta' EUR 330 fix-xahar, minghajr l-ispejjeż.
- 21 Peress li, b'ħala operatur ta' impriża żgħira, hija eżenti mill-pagament tat-taxxa fuq id-dħul mill-bejgħ skont l-Artikolu 6(1)(27) tal-UStG 1994, I. Schmelz ma ffatturatx din it-taxxa fuq l-imsemmija kera.
- 22 Il-Finanzamt huwa tal-opinjoni li, sakemm ma hijiex stabbilita jew residenta fl-Awstrija, I. Schmelz ma tistax tibbenefika mill-eżenzjoni mogħtija lill-impriži żgħar. Għalhekk, wara li kkonstata li I. Schmelz kienet kisbet, mill-attività tagħha ta' lokazzjoni fl-Awstrija, dħul mill-bejgħ nett ta' EUR 5 890.90 għas-sena 2006 u ta' EUR 5 936.37 għas-sena 2007, il-Finanzamt hareg żewġ stimi tat-taxxa tad-19 ta' Ġunju 2008 u tas-17 ta' Novembru 2008, rispettivament, li jikkonstataw li I. Schmelz kienet sugġetta għat-taxxa fuq id-dħul mill-bejgħ għall-ammonti ta' EUR 334.93 u EUR 316.15 rispettivament.
- 23 Kontra dawn l-imsemmija stimi, I. Schmelz ipprezentat rikors quddiem l-Unabhängiger Finanzsenat, Außenstelle Wien. Din il-qorti speċifikat, permezz ta' informazzjoni addizzjonali, li I. Schmelz iddikjarat, fl-10 ta' Marzu 2009, li ma kisbitx, matul is-snin inkwistjoni fil-kawża prinċipali, l-ebda dħul mill-bejgħ ieħor fit-territorju tal-Unjoni.
- 24 Minn naħa, il-qorti tar-rinviju tqis li l-istima magħmula mill-Finanzamt hija konformi mal-liġi nazzjonali, li hija stess konformi kemm mad-dispożizzjonijiet tas-Sitt Direttiva kif ukoll ma' dawk tad-Direttiva tal-VAT, u, min-naħa l-oħra, tirrileva li,

kuntrarjament għal I. Schmelz, persuna li għandha residenza fl-Awstrija, tista' bħala impriża żgħira, tibbenefika mill-eżenzjoni tat-taxxa fuq id-dhul mill-bejgħ.

25 Għalhekk, l-Unabhängiger Finanzsenat, Außenstelle Wien, għandha dubji rigward il-kompatibbiltà ta' dawn id-direttiva mal-projbizzjonijiet ta' diskriminazzjonijiet li jirriżultaw mid-dritt primarju, jiġifieri l-Artikoli 12 KE, 43 KE u 49 KE kif ukoll mal-prinċipju generali tad-dritt tal-Unjoni dwar it-trattament ugwali.

26 Peress li tistaqsi wkoll jekk l-ammont tad-dhul mill-bejgħ li jiddistingwi l-impriži żgħar jirreferix għad-dhul mill-bejgħ miksub biss fl-Istat Membru inkwistjoni, l-Unabhängiger Finanzsenat, Außenstelle Vjenna, iddeċidiet li tissospendi l-proċeduri quddiemha u li tagħmel lill-Qorti tal-Gustizzja d-domandi preliminari li ġejjin:

- 1) L-espressjoni “kif ukoll il-provvisti ta' oġġetti u servizzi magħmula minn persuna taxxabli li mhix stabbilita ġewwa t-territorju tal-pajjiż” li tinsab fl-Artikolu 24(3) u fl-Artikolu 28i tas-Sitt Direttiva [...] li tittrasponi din id-dispożizzjoni fid-dritt nazzjonali, jiksru t-Trattat [KE], b'mod partikolari l-prinċipju ta' nondiskriminazzjoni (Artikolu 12 KE), il-libertà ta' stabbiliment (Artikoli 43 *et seq* KE), il-libertà li jiġu pprovduti servizzi (Artikoli 49 *et seq* KE), jew il-prinċipji generali tad-dritt Komunitarju (il-prinċipju generali tal-ugwaljanza fid-dritt Komunitarju), sa fejn din id-dispożizzjoni tipprovdi li ċittadini tal-Unjoni li ma jkunux stabbiliti fit-territorju tal-pajjiż tagħhom huma esklużi mill-eżenzjoni mit-taxxa taht l-Artikolu 24(2) tas-Sitt Direttiva (Skema speċjali għall-impriži żgħar), filwaqt li ċittadini tal-Unjoni li jkunu stabbiliti fit-territorju tal-pajjiż tagħhom jistgħu jibbenefikaw minn din l-eżenzjoni mit-taxxa fil-każ li l-Istat Membru tagħhom jikkonċedi, b'konformità mad-direttivi inkwistjoni, eżenzjoni mit-taxxa għall-impriži żgħar?

- 2) L-espressjoni “provvisi ta’ merkanzija jew servizzi magħmula minn persuna taxxabli li mhix stabbilita fl-Istat Membru li fih hi dovuta l-VAT” li tinsab fl-Artikolu 283(1)(ċ) tad-Direttiva [tal-VAT], kif ukoll regola nazzjonali li tittrasponi din id-dispożizzjoni fid-dritt nazzjonali, jiksru t-Trattat [KE], b’mod partikolari l-prinċipju ta’ nondiskriminazzjoni (Artikolu 12 KE), il-libertà ta’ stabbiliment (Artikoli 43 *et seq* KE), il-libertà li jiġu pprovduti servizzi (Artikoli 49 *et seq* KE), jew il-prinċipji ġenerali tad-dritt Komunitarju (il-prinċipju ġenerali tal-ugwaljanza fid-dritt Komunitarju), sa fejn din id-dispożizzjoni tipprovdi li ċittadini tal-Unjoni li ma jkunux stabbiliti fl-Istat Membru tagħhom huma esklużi mill-eżenzjoni mit-taxxa taht l-Artikoli 282 *et seq* tad-Direttiva [tal-VAT] (Skema speċjali għall-imprizi żgħar), filwaqt li ċittadini tal-Unjoni li jkunu stabbiliti fl-Istat Membru tagħhom jistgħu jibbenefikaw minn din l-eżenzjoni mit-taxxa fil-każ li l-Istat Membru tagħhom jikkonċedi, b’konformità mad-[D]irettiv[a] [tal-VAT], eżenzjoni mit-taxxa għall-imprizi żgħar?
- 3) Fil-każ ta’ risposta affermattiva għall-ewwel domanda: L-espressjoni “kif ukoll il-provvisi ta’ oġġetti u servizzi magħmula minn persuna taxxabli li mhix stabbilita ġewwa t-territorju tal-pajjiż” li tinsab fl-Artikolu 24(3) u fl-Artikolu 28i tas-Sitt Direttiva hija invalida fis-sens tal-inċiż (b) tal-ewwel paragrafu tal-Artikolu 234 KE?
- 4) Fil-każ ta’ risposta affermattiva għat-tieni domanda: L-espressjoni “provvisi ta’ merkanzija jew servizzi magħmula minn persuna taxxabli li mhix stabbilita fl-Istat Membru li fih hi dovuta l-VAT” li tinsab fl-Artikolu 283(1)(ċ) tad-Direttiva VAT hija invalida fis-sens tal-inċiż (b) tal-ewwel paragrafu tal-Artikolu 234 KE?
- 5) Fil-każ ta’ risposta affermattiva għat-tielet domanda: Il-kuncett ta’ “negozji totali annwali” [“dħul mill-bejgħ annwali”] fis-sens tal-punt 2(ċ) tat-Title IX, “It-Tassazzjoni”, tal-Anness XV [tal-Att ta’ Adeżjoni], jew fis-sens [u] tal-Artikolu 24

tas-Sitt Direttiva [...], għandu jiġi interpretat bħala d-dhul mill-bejgħ miksub f'sena fl-Istat Membru rispettiv, li fih tkun ġiet implementata l-iskema speċjali għall-imprizi żgħar, jew bħala d-dhul mill-bejgħ miksub f'sena fit-territorju kollu tal-[Unjoni] mill-[impriza]?

- 6) Fil-każ ta' risposta affermattiva għar-raba' domanda: Il-kuncett ta' "fatturat annwali" ["dhul mill-bejgħ annwali"] fis-sens tal-Artikolu 287 tad-Direttiva [tal-]VAT għandu jiġi interpretat bħala d-dhul mill-bejgħ miksub f'sena fl-Istat Membru rispettiv, li fih tkun ġiet implementata l-iskema speċjali għall-imprizi żgħar, jew bħala d-dhul mill-bejgħ miksub f'sena fit-territorju kollu tal-[Unjoni] mill-[impriza]?

### **Fuq l-ammissibbiltà tad-domandi preliminari**

- <sup>27</sup> Il-Kunsill tal-Unjoni Ewropea jqis li l-qorti tar-rinvju ma kellhiex, fiż-żmien meta fformulat id-domandi preliminari taġġha, id-data neċessarja kollha sabiex tevalwa l-kwistjoni tal-istabbiliment ta' I. Schmelz. Fil-fatt, sussegwentement deher ċar li r-rikorrenti fil-kawża prinċipali ma kinitx twettaq l-ebda attività ekonomika fil-Ġermanja u li hija ma kinitx għaldaqstant hemmhekk meqjusa bħala persuna sugġetta għall-VAT. Peress li l-unika attività ta' I. Schmelz sugġetta għall-VAT kienet tikkonsisti fil-lokazzjoni, lil individwi, ta' appartament li jinsab fl-Awstrija, il-Kunsill iqis li hija tista' titqies li għandha stabbiliment fl-Awstrija. Għaldaqstant, ma kienx stabbilit li d-domandi preliminari huma rilevanti għas-soluzzjoni tal-kawża prinċipali.

- 28 F'dan ir-rigward, għandu jittfakkar li, fil-kuntest tal-proċeduri stabbilita fl-Artikolu 234 KE, hija biss il-qorti nazzjonali, li quddiemha tressqet il-kawża u li għandha tassumi r-responsabbiltà għad-deċiżjoni ġudizzjarja li għandha tingħata, li għandha tevalwa, fid-dawl ta' ċirkustanzi partikolari tal-kawża, kemm in-neċessità ta' deċiżjoni preliminari sabiex tkun f'pożizzjoni li tagħti s-sentenza tagħha, kif ukoll ir-rilevanza tad-domandi li hija tagħmel lill-Qorti tal-Ġustizzja. Konsegwentement, sakemm id-domandi magħmula jkunu jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala prinċipju, marbuta li tiddeċiedi (ara, f'dan is-sens, is-sentenzi tal-15 ta' Diċembru 1995, *Bosman*, C-415/93, Ġabra p. I-4921, punt 59, u tat-18 ta' Marzu 2010, *Alassini*, C-317/08 sa C-320/08, Ġabra p. I-2213, punt 25).
- 29 Għalhekk, iċ-ċaħda mill-Qorti tal-Ġustizzja ta' talba għal deċiżjoni preliminari mressqa minn qorti nazzjonali hija possibbli biss meta jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex għad-dispożizzjoni tagħha punti ta' fatt u ta' dritt neċessarji sabiex tirrispondi b'mod utli għad-domandi li jkunu sarulha (sentenza *Alassini*, iċċitata iktar 'il fuq, punt 26).
- 30 Barra minn hekk, mit-tieni paragrafu tal-Artikolu 234 KE jirriżulta b'mod ċar li hija l-qorti nazzjonali li għandha tiddeċiedi f'liema stadju tal-proċedura jehtieg, għal din il-qorti, li tistaqsi domanda preliminari lill-Qorti tal-Ġustizzja (ara s-sentenza tal-10 ta' Marzu 1981, *Irish Creamery Milk Suppliers Association et*, 36/80 u 71/80, Ġabra p. 735, punt 5; u tas-17 ta' April 2007, *AGM-COS.MET*, C-470/03, Ġabra p. I-2749, punt 45).
- 31 F'dan il-każ, anki jekk l-informazzjoni li I. Schmelz tat lill-qorti tar-rinviju kienet eżatta, ma jirriżultax minnha li l-interpretazzjoni mitluba tad-dritt tal-Unjoni ma għandha b'mod manifest ebda relazzjoni mar-realtà jew mas-sugġett tal-kawża prinċipali jew li l-problema hija ta' natura ipotetika. Fil-fatt, kif kien speċifikat mill-Gvern Awstrijak matul is-seduta, il-fatt li l-uniċi attivatajiet taxxabli mwettqa minn I. Schmelz kienu

l-lokazzjoni tal-appartament tagħha ma jfissirx li l-awtoritajiet Awstrijaċi ma jistgħux jikkunsidrawha li għandha stabbiliment fl-Awstrija.

- <sup>32</sup> Minn dan isegwi li għandha tingħata risposta għad-domandi preliminari mressqa mill-Unabhängiger Finanzsenat, Außenstelle Wien.

### **Fuq id-domandi preliminari**

- <sup>33</sup> Permezz tad-domandi preliminari tagħha, li huma marbutin bejniethom u li għandhom, għaldaqstant, jiġu eżaminati flimkien, il-qorti tar-rinviju tistaqsi, essenzjalment, jekk l-Artikoli 24(3) u 28i tas-Sitt Direttiva kif ukoll l-Artikolu 283(1)(ċ) tad-Direttiva tal-VAT, sa fejn jippermettu lill-Istati Membri li jagħtu lill-imprizi żgħar stabbiliti fit-territorju tagħhom eżenzjoni mill-VAT filwaqt li jitilfu d-dritt għal tnaqqis, iżda jeskludu din il-possibbiltà għall-imprizi żgħar stabbiliti fi Stati Membri oħrajn, b'konformità mal-Artikoli 12 KE, 43 KE u 49 KE kif ukoll mal-prinċipju generali ta' trattament ugwali.

- <sup>34</sup> Il-qorti tar-rinviju tistaqsi wkoll jekk il-kuncett ta' "negożji totali annwali" ["dħul mill-bejgħ annwali"] użat fl-Artikoli 24 u 24a tas-Sitt Direttiva kif ukoll fl-Artikoli 284 sa 287 tad-Direttiva tal-VAT, jirreferix għad-dħul mill-bejgħ miksub mill-impriza f'sena fl-Istat Membru li fih saret it-talba biex tibbenefika mill-eżenzjoni mill-VAT jew għad-dħul mill-bejgħ miksub f'sena fit-territorju kollu tal-Unjoni.

*Fuq il-libertà applikabli*

- 35 Rigward il-libertà applikabli għall-fatti tal-kawża prinċipali, il-qorti tar-rinviju tirreferi għal-libertà ta' stabbiliment u għal-libertà li jiġu pprovduti servizzi.
- 36 Il-libertà ta' stabbiliment, li l-Artikolu 43 KE jirrikonoxxi liċ-ċittadini tal-Unjoni u li tfisser, għal dawn iċ-ċittadini, aċċess għall-attivitajiet bħala persuna li taħdem għal rasha u l-eżerċizzju tagħhom, kif ukoll l-inkorporazzjoni u l-amministrazzjoni ta' impriżi, taħt l-istess kundizzjonijiet bħal dawk stabbiliti mil-leġiżlazzjoni tal-Istat Membru ta' stabbiliment għaċ-ċittadini tiegħu stess, tinkludi, skont l-Artikolu 48 KE, għall-kumpanniji inkorporati skont il-leġiżlazzjoni ta' Stat Membru u li jkollhom l-uffiċċju rreġistrat, it-tmexxija ċentrali jew is-sede prinċipali tagħhom fi hdan l-Unjoni, id-dritt li jeżerċitaw l-attività tagħhom fl-Istat Membru kkonċernat permezz ta' fergħa, sussidjarja jew aġenzija (sentenza tal-14 ta' Settembru 2006, Centro di Musicologia Walter Stauffer, C-386/04, Gabra p. I-8203, punt 17 u l-ġurisprudenza ċċitata).
- 37 Skont il-ġurisprudenza tal-Qorti tal-Ġustizzja, il-kunċett ta' stabbiliment fis-sens tat-Trattat huwa kunċett wiesgħa ħafna, li jimplika l-possibbiltà għal ċittadin Komunitarju li jipparteċipa, b'mod stabbli u kontinwu, fil-ħajja ekonomika ta' Stat Membru li mhux l-Istat ta' oriġini tiegħu, u li jikseb profitt minn dan, billi jiffavorixxi għaldaqstant l-interpenetrazzjoni ekonomika u soċjali fi hdan l-Unjoni fil-qasam tal-attivitajiet bħala persuni li jaħdmu għal rashom (sentenza Centro di Musicologia Walter Stauffer, iċċitata iktar 'il fuq, punt 18 u l-ġurisprudenza ċċitata).
- 38 Madankollu, sabiex id-dispożizzjonijiet dwar id-dritt ta' stabbiliment jistgħu japplikaw, huwa bħala regola ġenerali neċessarju li tkun żgurata preżenza permanenti fl-Istat Membru ospitanti u, fil-każ ta' xiri u ta' pussess ta' beni immobbli, li l-ġestjoni ta' dawn il-beni tkun attiva (sentenza Centro di Musicologia Walter Stauffer, iċċitata iktar 'il fuq, punt 19). Din il-preżenza permanenti għandha tkun tista' tiġi kkonstatata abbażi ta' elementi oġġettivi u verifikabbli, relatati, b'mod partikolari, mal-livell ta'

eżistenza fiżika f'termini ta' stabbilimenti, ta' persunal u ta' tagħmir (ara, f'dan is-sens, is-sentenza tal-12 ta' Settembru 2006, Cadbury Schweppes u Cadbury Schweppes Overseas, C-196/04, Ġabra p. I-7995, punt 67).

- 39 Mid-deskrizzjoni tal-fatti pprovduti mill-qorti tar-rinviju jirrizulta li I Schmelz ma tissodisfax dawn il-kundizzjonijiet.
- 40 Konsegwentement, id-dispożizzjonijiet li jirregolaw il-libertà ta' stabbiliment ma japplikawx f'ċirkustanzi bħal dawk tal-kawża prinċipali.
- 41 Sussegwentement, rigward il-libertà li jiġu pprovduti servizzi, minn naħa, għandu jitqies li l-lokazzjoni ta' beni immobbli tikkostitwixxi provvista ta' servizzi bi hlas fis-sens tal-ewwel paragrafu tal-Artikolu 50 KE (ara, f'dan is-sens, is-sentenza tal-15 ta' Lulju 2010, Hengartner u Gasser, C-70/09, Ġabra p. I-7233, punt 32). Min-naħa l-oħra, il-fatt li I. Schmelz ilha tikri appartamenti li jinsab fl-Awstrija għal diversi snin ma jipprekludix l-applikabbiltà tal-Artikolu 49 KE.
- 42 F'dan ir-rigward, il-Qorti tal-Ġustizzja ddecidiet li l-kuncett ta' "servizz" fis-sens tat-Trattat jista' jkopri servizzi ta' natura differenti hafna, inklużi servizzi li huma pprovduti għal perijodu estiż, anki għal diversi snin. Fil-fatt, l-ebda dispożizzjoni tat-Trattat ma tippermetti li jiġu ddeterminati, b'mod abstratt, it-tul u l-frekwenza li minnhom il-provvista ta' servizz jew ta' ċertu tip ta' servizz fi Stat Membru ieħor ma tistax titqies iktar bħala provvista ta' servizzi fis-sens tat-Trattat (ara s-sentenza tal-11 ta' Dicembru 2003, Schnitzer, C-215/01, Ġabra p. I-14847, punti 30 u 31).



- 43 Fid-dawl ta' dak li ntqal precedentement, għandu jitqies li l-attività ta' lokazzjoni ta' I. Schmelz taqa' taħt il-libertà li jiġu pprovduti servizzi skont l-Artikolu 49 KE.
- 44 Fl-aħħar nett, rigward l-applikabbiltà tal-Artikolu 12 KE, li jistabbilixxi prinċipju ġenerali ta' projbizzjoni ta' kull diskriminazzjoni minhabba ċ-ċittadinanza, għall-fatti tal-kawża prinċipali, għandu jifakkar li din id-dispożizzjoni hija intiża li tapplika b'mod awtonomu biss f'sitwazzjonijiet irregolati bid-dritt tal-Unjoni li fir-rigward tagħhom it-Trattat ma jipprovdix regoli speċifiċi dwar in-nondiskriminazzjoni (sentenza tal-21 ta' Jannar 2010, SGI, C-311/08, Ġabra p. I-487, punt 31 kif ukoll il-ġurisprudenza ċċitata).
- 45 Madankollu, l-Artikolu 49 KE applikabbli, kif ġie kkonstatat fil-punt 43 ta' din is-sentenza, għall-kawża prinċipali, jipprovdix regoli speċifiċi ta' nondiskriminazzjoni. Minn dawn isegwi li l-Artikolu 12 KE ma japplikax għall-fatti tal-kawża prinċipali.

*Fuq l-eżistenza ta' restrizzjoni fuq il-libertà li jiġu pprovduti servizzi*

- 46 Minn ġurisprudenza stabbilita jirriżulta li d-dispożizzjonijiet kollha tat-Trattat dwar il-moviment liberu tal-persuni huma intiżi sabiex jiffacilitaw, għaċ-ċittadini tal-Unjoni, l-eżerċizzju ta' attivitajiet professjonali ta' kull xorta fit-territorju tal-Unjoni u jipprekludu miżuri li jistgħu jiżvantaġġaw dawn iċ-ċittadini meta jixtiequ jeżerċitaw attività ekonomika fit-territorju ta' Stat Membru ieħor (sentenza Bosman, iċċitata iktar'il fuq, punt 94, u tad-19 ta' Novembru 2009, Filipiak, C-314/08, Ġabra p. I-11049, punt 58).

- 47 F'dan ir-rigward, għandu jifakkar li l-Artikolu 49 KE jeżiġi t-tneħħija ta' kull restrizzjoni għal-libertà li jiġu pprovduti servizzi meta din ir-restrizzjoni tkun ta' natura li tipprojbixxi, tfixkel jew tagħmel inqas attraenti l-attivitajiet tal-prestatarju stabbilit fi Stat Membru ieħor (ara, f'dan is-sens, is-sentenza tal-1 ta' Lulju 2010, Dijkman u Dijkman-Lavaleije, C-233/09, Ġabra p. I-6649, punt 23 kif ukoll il-ġurisprudenza ċċitata).
- 48 Mill-ġurisprudenza jirriżulta wkoll li l-Artikolu 49 KE jipprojbixxi mhux biss id-diskriminazzjonijiet ċari, ibbażati fuq iċ-ċittadinanza, iżda wkoll kull forma moħbija ta' diskriminazzjoni li, permezz tal-użu ta' kriterji oħra li jiddistingwu, twassal fil-fatt għall-istess riżultat. Dan jiġri, b'mod partikolari, f'każ ta' miżura li tipprovdi għal distinzjoni bbażata fuq ir-residenza, inkwantu hemm riskju li dan ir-rekwiżit jiżvantaġġa prinċipalment liċ-ċittadini ta' Stati Membri oħra, billi l-maġġoranza tal-persuni mhux residenti fit-territorju nazzjonali huma persuni mhux ċittadini (ara s-sentenza tas-16 ta' Jannar 2003, Il-Kummissjoni vs L-Italja, C-388/01, Ġabra p. I-721, punti 13 u 14 kif ukoll ġurisprudenza ċċitata).
- 49 Restrizzjonijiet ipprojbiti mill-Artikoli 43 KE u 49 KE jeżistu b'mod partikolari peress li dispożizzjonijiet fiskali ta' Stat Membru li japplikaw għal attivitajiet ekonomiċi transkonfinali huma inqas vantaġġużi minn dawk li japplikaw għal attività ekonomika li ssir ġewwa l-fruntieri ta' dan l-Istat Membru (ara s-sentenza Filippiak, iċċitata iktar 'il fuq, punt 62).
- 50 Barra minn hekk, għandu jiġi enfasizzat li l-projbizzjoni ta' restrizzjonijiet fuq il-libertà li jiġu pprovduti servizzi tapplika mhux biss għall-miżuri nazzjonali, iżda wkoll għall-miżuri adottati mill-istituzzjonijiet Komunitarji (ara, b'analogija għal dak li jirrigwarda l-moviment liberu tal-merkanzija, is-sentenza tal-25 ta' Ġunju 17, Kieffer u Thill, C-114/96, Ġabra p. I-3629, punt 27 kif ukoll il-ġurisprudenza ċċitata).

- 51 F'dan il-każ, l-Artikoli 24(3) 28i tas-Sitt Direttiva kif ukoll l-Artikolu 283(1)(ċ) tad-Direttiva tal-VAT jippermettu lill-Istati Membri jagħtu lill-impriżi żgħar stabbiliti fit-territorju tagħhom eżenzjoni mill-VAT filwaqt li jitilfu d-dritt għal tnaqqis, iżda jeskludu din il-possibbiltà għall-impriżi żgħar stabbiliti fi Stati Membri oħrajn.
- 52 Minn dan isegwi li, meta Stat Membru jipprovdi eżenzjoni mill-VAT għall-impriżi żgħar, dawn l-impriżi li huma stabbiliti fit-territorju tiegħu jistgħu, skont il-każ, joffru s-servizzi tagħhom taht kundizzjonijiet iktar vantaġġużi mill-impriżi żgħar stabbiliti barra l-imsemmi territorju, peress li, skont l-imsemmija dispożizzjonijiet, l-Istati Membri huma pprojbiti milli jestendu l-benefiċċju għall-imsemmija eżenzjoni għal dawn tal-aħħar.
- 53 F'dan il-każ, mill-konstatazzjoni magħmula fil-punt preċedenti jirriżulta li l-fatt li l-impriżi żgħar stabbiliti barra mit-territorju Awstrijak huma esklużi mill-benefiċċju tal-eżenzjoni mill-VAT jirrendi l-provvista ta' servizzi fil-Awstrija inqas attraenti għal dawn l-impriżi żgħar. Konsegwentement, din twassal għal restrizzjoni għal-libertà li jiġu pprovduti servizzi.
- 54 Barra minn hekk, kif l-Avukat Ġeneral irrilevat fil-punti 42 sa 44 u 83 tal-konkluzjonijiet, minn naħa, din ir-restrizzjoni ma tistax tiġi attribwita lill-Istati Membri, peress li d-direttivi inkwistjoni jippermettulhom fil-fatt li japplikaw eżenzjoni mill-VAT biss għall-impriżi żgħar stabbiliti fit-territorji tagħhom rispettivi. Min-naħa l-oħra, il-fatt li l-impriżi żgħar stabbiliti barra mit-territorju tal-Istat Membru li fih il-VAT hija dovuta jistgħu jnaqqsu t-taxxa tal-input imħallsa jista' ma jkunx suffiċjenti sabiex jikkumpensa għan-nuqqas ta' applikazzjoni, fil-konfront tagħhom, tal-iskema għall-eżenzjoni mill-VAT, partikolarment meta dawn l-impriżi żgħar ma jwettqux attivitajiet li huma suġġetti għat-taxxa tal-input.

55 F'dawn iċ-ċirkustanzi, hemm lok li tiġi eżaminata l-eventwali ġustifikazzjoni tal-imsemmija restrizzjoni.

*Fuq il-ġustifikazzjoni*

56 Il-Gvern Awstrijak, Ġermaniż u dak Grieg kif ukoll il-Kunsill u l-Kummissjoni jqisu li r-restrizzjoni tal-libertà li jiġu pprovduti servizzi, li tikkonsisti fi trattament inugwali bejn l-impriżi żgħar skont jekk humiex stabbiliti jew le fit-territorju Awstrijak, hija ġġustifikata min-neċessità li tiġi ggarantita l-effettività tal-kontrolli fiskali. Skont dawn il-gvernijiet u dawn l-istituzzjonijiet, tali kontrolli jistgħu jsiru b'mod effettiv biss mill-Istat Membru fit-territorju li fih l-impriża żgħira hija stabbilita.

57 F'dan ir-rigward, mill-ġurisprudenza jirriżulta li n-neċessità li tiġi ggarantita l-effettività tal-kontrolli fiskali tikkostitwixxi raġuni imperattiva ta' interess ġenerali li tista' tiġġustifika restrizzjoni għal-libertajiet ta' moviment iggarantiti bit-Trattat (sentenza tas-27 ta' Jannar 2009, Persche, C-318/07, Ġabra p. I-359, punt 52).

58 Madankollu, sabiex miżura restrittiva tista' tiġi ġġustifikata, għandha tosserva l-prinċipju ta' proporzjonalità, fis-sens li għandha tkun adatta biex tiggarrantixxi t-twettiq tal-għan tagħha u ma tmurx lil hinn minn dak li huwa neċessarju sabiex jintlaħaq (sentenza Persche, iċċitata iktar 'il fuq, punt 52).

59 F'dan ir-rigward, għandu jitqies li r-restrizzjoni għall-benefiċċju tal-eżenzjoni mill-VAT għall-impriżi żgħar stabbiliti fit-territorju tal-Istat Membru li japplika din l-eżenzjoni hija adatta sabiex tiggarrantixxi t-twettiq ta' kontrolli fiskali effettivi intizi

sabiex jivverifikaw jekk il-kundizzjonijiet li jippermettu l-benefiċċju tal-imsemmija eżenzjoni humiex sodisfatti, peress li l-impriżi jżommu, ġeneralment, id-dokumenti li jirrigwardaw l-attivitajiet ekonomiċi kollha tagħhom fil-post ta' stabbiliment tagħhom.

- 60 Konsegwentement, il-gvernijiet u l-istituzzjonijiet li intervjenew f'din il-kawża għadament iqisu li kontroll effettiv tal-attivitajiet, eżerċitati taħt il-libertà li jiġu pprovduti servizz minn impriża żgħira li mhix stabbilita fl-imsemmija territorju, ma jaqax taħt il-portata tal-Istat Membru ospitanti.
- 61 Fir-rigward tan-neċessità tal-limitazzjoni tal-benefiċċju minn din l-iskema għall-impriżi żgħira stabbiliti fl-Istat Membru kkonċernat, l-imsemmija gvernijiet u istituzzjonijiet isostnu li r-regoli fuq l-assistenza amministrattiva fil-qasam tat-taxxa previsti mir-Regolament tal-Kunsill (KE) Nru 1798/2003, tas-7 ta' Ottubru 2003, dwar il-koperazzjoni amministrattiva fil-qasam tat-taxxa fuq il-valur miżjud u li jhassar ir-Regolament (KEE) Nru 218/92 (ĠU Edizzjoni Speċjali bil-Malti, Kapitolu 9, Vol. 1, p.392) u mid-Direttiva tal-Kunsill 77/799/KE, tad-19 ta' Diċembru 1977, dwar għajjnuna reċiproka mill-awtoritajiet kompetenti tal-Istati Membri fil-qasam tat-tassazzjoni diretta (ĠU Edizzjoni Speċjali bil-Malti, Kapitolu 9, Vol. 1, p. 63), ma jistgħux jiżguraw skambju effettiv ta' data.
- 62 Huma jirrilevaw li, peress li l-iskema għall-impriżi żgħira hija intiza sabiex tnaqqas il-piżijiet amministrattivi li jirrigwardaw attivitajiet taxxabbli, dawn l-impriżi huma eżenti mill-formalitajiet amministrattivi fiskali fir-rigward tat-taxxa fuq id-dħul mill-bejgħ, b'tali mod li l-Istat Membru ta' stabbiliment ma jkollu l-ebda data li tista' tiġi skambjata skont ir-Regolament Nru 1798/2003. Huwa jziedu li, id-Direttiva 77/799 tirreferi biss għall-informazzjoni marbuta mat-taxxi diretti, ma tippermettix li tiġi stabbilita jew ikkomunikata informazzjoni dwar id-dħul mill-bejgħ ta' impriżi żgħira.

- 63 F'dan ir-rigward, għandu jiġi rrilevat, minn naħa, li l-għan li tiġi ggarantita l-effettività tal-kontrolli fiskali sabiex jiġu miġġielda l-frodi, l-evażjoni fiskali u l-abbużi eventwali, li n-neċessità tiegħu ġie mfakkar fil-punt 57 ta' din is-sentenza, ma jistax jintlahaq fin-nuqqas ta' data rilevanti. Min-naħa l-oħra, kif irrilevat l-Avukat Ġenerali fil-punt 33 tal-konklużjonijiet, l-iskema għall-imprizi żgħar tipprowdi simplifikazzjonijiet amministrattivi li għandhom l-għan li jirrinforzaw il-ħolqien, l-attività u l-kompettività tal-imprizi żgħar kif ukoll li jzommu relazzjoni raġonevoli bejn il-piżijiet amministrattivi marbutin mal-kontrolli fiskali u d-dhul fiskali baxx li għandu jkun mistenni.
- 64 Fil-fatt, skont l-Artikolu 272(1)(d) tad-Direttiva tal-VAT, l-Istati Membri jistgħu jeżentaw l-imprizi żgħar mill-formalitajiet kollha stabbiliti fl-Artikoli 213 sa 271 ta' din id-direttiva, li huma intiżi sabiex jinformat lill-awtoritajiet fiskali tal-Istati Membri fuq l-attivitajiet suġġetti għall-VAT fit-territorju tagħhom.
- 65 Għaldaqstant, kif speċifika l-Kunsill, l-imprizi żgħar ma humiex, generalment, identifikati fiskalment skont il-VAT fl-Istat Membru ta' stabbilment tagħhom u dan l-Istat Membru ma għandu ebda data dwar id-dhul mill-bejgħ. B'hekk, fil-kawża prinċipali, il-gvern Germaniż ikkonferma li l-impriza żgħira ta' I. Schmelz ma kinitx identifikata fiskalment skont il-VAT fil-Germanja u li dan l-Istat Membru ma għandu l-ebda data dwar id-dhul mill-bejgħ tagħha.
- 66 Fir-rigward tad-Direttiva 77/799, għandu jifakkar li, skont l-Artikolu 1 tagħha, hija tirreferi għal skambju ta' informazzjoni dwar it-taxxi fuq id-dhul, il-kapital u l-primjums ta' assigurazzjoni. Filwaqt li ma jistax jiġi eskluż li l-informazzjoni dwar, b'mod partikolari, id-dhul, tista' tipprowdi indikazzjonijiet utli, b'mod partikolari għall-investigazzjoni ta' frodi possibbli fil-VAT, jibqa' madankollu l-fatt li din l-informazzjoni ma tinkludix id-dhul mill-bejgħ suġġett għall-VAT.

- 67 F'dawn iċ-ċirkustanzi, il-gvernijiet u l-istituzzjonijiet li huma partijiet f'dawn il-proċeduri ġustament qiesu li r-regoli dwar l-assistenza amministrattiva stabbiliti bir-Regolament Nru 1798/2003 u bid-Direttiva 77/79 ma jistgħux jiżguraw skambju utli ta' data għal dak li jirrigwarda l-impriżi żgħar li jeżerċitaw attivitajiet fit-territorju tal-Istat Membru li japplika eżenzjoni mill-VAT.
- 68 Barra minn hekk, in-nuqqas ta' informazzjoni ma tistax tiġi solvuta permezz tal-introduzzjoni ta' formalitajiet bħal dawk stabbiliti fl-Artikoli 213 sa 271 tad-Direttiva tal-VAT. Madankollu, kif ġie rrilevat fil-punt 63 ta' din is-sentenza, l-iskema għall-impriżi żgħar tipprova tissollieva lill-impriżi żgħar u lill-awtoritajiet fiskali minn speċifikament dawn il-formalitajiet.
- 69 Fil-fatt, sabiex tiġi ggarantita l-effettività tal-kontrolli fiskali tad-dhul mill-bejgħ miksub minn impriża żgħira fl-Istati Membri l-oħrajn differenti minn dak li fih hija stabbilita jkun jeħtieġ, minn naħa, l-implementazzjoni, għall-impriżi żgħar u l-awtoritajiet fiskali, ta' formalitajiet kumplessi li jippermettu għall-ġabra ta' data rilevanti u għall-identifikazzjoni ta' abbużi eventwali kif ukoll, min-naħa l-oħra, talbiet ripetuti għal assistenza amministrattiva mill-awtoritajiet fiskali tal-Istat Membru ta' stabbiliment mill-awtoritajiet fiskali tal-Istati Membri l-oħrajn kollha tal-Unjoni għall-finijiet tal-iskambju tal-imsemmija data.
- 70 Għandu jingħad li l-limitazzjoni tal-benefiċċju tal-eżenzjoni mill-VAT għall-persuni taxxabbli biss stabbiliti fl-Istat Membri li adotta tali eżenzjoni tevita sitwazzjoni li fiha persuna taxxabbli li jeżerċitaw attivitajiet f'diversi Stati Membri, mingħajr ma jkunu stabbiliti hemmhekk, jistgħu jaħarbu — sa ċertu punt — mit-tassazzjoni fuq l-attivitajiet tagħhom, anki jekk tali attivitajiet, ikkunsidrati flimkien, jeċċedu oġġettivament il-livell ta' attività ta' impriżi żgħira. Dan ma ikun irrikonċiljabbli man-neċessità li jiġu inkoraġġguta biss l-impriżi żgħar, b'deroga għall-prinċipju ta' tassazzjoni li jikkostitwixxi tali mekkanizmu ta' eżenzjoni.

- 71 Fid-dawl ta' dak li ntqal precedentment, jidher li, f'dan l-istadju tal-evoluzzjoni tal-iskema tal-VAT, l-għan li tiġi ggarantita l-effettività tal-kontrolli fiskali fid-dawl tal-għlieda kontra l-frodi, l-evażjoni fiskali u l-abbuż eventwali kif ukoll l-għan tal-iskema għall-impriża żgħar, li ssaħħaħ il-kompettività ta' dawn l-impriži jiġġustikaw, minn naħa, li l-applikabbiltà tal-eżenzjoni mill-VAT tkun limitata għall-attivitajiet tal-impriži żgħar stabbiliti fit-territorju tal-Istat Membri li fih il-VAT hija dovuta u, min-naħa l-oħra, li d-dhul mill-bejgħ annwali li għandu jittiehed inkunsiderazzjoni jkun dak miksub fl-Istat Membru li fih l-impriża hija stabbilita.
- 72 F'dawn iċ-ċirkustanzi, għandu jitqies li l-limitazzjoni tal-benefiċċju tal-eżenzjoni mill-VAT għall-impriži żgħar stabbiliti fl-Istat Membri li fih il-VAT hija dovuta ma tmurx lil hinn minn dak li huwa neċessarju sabiex jiġi ggarantit it-twettiq ta' dawn iż-żewġ għanijiet.
- 73 Minn dan isegwi li l-eżami tad-domandi ma rrileva l-ebda fattur ta' natura li jista' jaffettwa l-konformità tal-Artikoli 24(3) u 28i tas-Sitt Direttiva kif ukoll tal-Artikolu 283(1)(ċ) tad-Direttiva tal-Vat mal-Artikolu 49 KE.
- 74 Fil-fatt, sa fejn il-qorti tar-rinviju tistaqsi wkoll jekk id-dispożizzjonijiet inkwistjoni fil-kawża prinċipali humiex konformi mal-prinċipju ġenerali ta' trattament ugwali, għandu jtifakkur li ġie kkonstatat, fil-punt 53 ta' din is-sentenza, li t-trattament inugwali inkwistjoni jwassal għal restrizzjoni għal-libertà li jiġu pprovduti servizzi. Għaldaqstant hija taqa' taħt il-kamp ta' applikazzjoni tal-Artikolu 49 KE.
- 75 F'dawn iċ-ċirkustanzi, kif l-Avukat Ġenerali rrilevat fil-punt 75 tal-konklużjonijiet, għandu jitqies li l-prinċipju ta' trattament ugwali ma japplikax b'mod awtonomu.



- 76 Fid-dawl ta' dak li ntqal preċedentement, ir-risposta għad-domandi preliminari magħmula għandu tkun li l-eżami tad-domandi ma jirrileva l-ebda fattur ta' natura li jista' jaffettwa l-validità fid-dawl tal-Artikolu 49 KE, tal-Artikoli 24(3) u 28i tas-Sitt Direttiva kif ukoll tal-Artikolu 283(1)(ċ) tad-Direttiva tal-VAT.
- 77 L-Artikoli 24 u 24a tas-Sitt Direttiva, kif ukoll l-Artikoli 284 sa 287 tad-Direttiva tal-VAT, għandhom jiġu interpretati fis-sens li l-kuncett ta' "negożji totali annwali" ["dhul mill-bejgħ annwali"] jirreferi għad-dhul mill-bejgħ miksub minn impriza f'sena fi Stat Membru li fih hija stabbilita.

### Fuq l-ispejjeż

- 78 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Gustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Gustizzja (Awla Manja) taqta' u tiddeċiedi:

- 1) L-eżami tad-domandi ma jirrileva l-ebda fattur ta' natura li jista' jaffettwa l-validità fid-dawl tal-Artikolu 49 KE, tal-Artikoli 24(3) u 28i tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ - Sistema komuni ta' taxxa fuq il valur miżjud: bażi uniformi ta' stima), kif emendata bid-Direttiva tal-Kunsill 2006/18/KE, tal-14 ta' Frar 2006, kif ukoll l-Artikolu 283(1)(ċ)

**tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud.**

- 2) **L-Artikoli 24 u 24a tad-Direttiva 7/388, kif emendata bid-Direttiva 2006/18, kif ukoll l-Artikoli 284 sa 287 tad-Direttiva 2006/112 għandhom jiġu interpretati fis-sens li l-kunċett ta' "negożji totali annwali" ["dhul mill-bejgħ annwali"] jirreferi għad-dhul mill-bejgħ miksub minn imprezza f'sena fi Stat Membru li fih hija stabbilita.**

Firem